

സർക്കുലർ നമ്പർ: 06/2016

വിഷയം: 2012ലെ കുട്ടികളെ ലൈംഗികകുറ്റകൃത്യങ്ങളിൽ നിന്നും സംരക്ഷിക്കുന്നതിനുള്ള ആക്റ്റ് (Protection of children from Sexual Offences Act, 2012/POCSO) 24(5)-ാം വകുപ്പിലേയും 2015-ലെ ബാലനീതിയും കുട്ടികളുടെ (ശ്രദ്ധയും സംരക്ഷണവും) നിയമം (Juvenile Justice (Care and Protection of children) Act, 2015/JJ Act) 74(2)-ാം വകുപ്പിലേയും വ്യവസ്ഥകൾ അനുവർത്തിക്കുന്നത് സംബന്ധിച്ച്.

- സൂചന: 1) സർക്കുലർ നമ്പർ 01/2016
2) കേരള സംസ്ഥാന ബാലാവകാശസംരക്ഷണ കമ്മീഷൻ സി.ആർ.എം.പി നമ്പർ 1717/01/LAI/SZ/2014/KeSC PCR- ൽ 26/12/2014-ൽ പുറപ്പെടുവിച്ച ഉത്തരവ്.

2015-ലെ ബാലനീതിയും കുട്ടികളുടെ (ശ്രദ്ധയും സംരക്ഷണവും) നിയമം വകുപ്പ് 3 (xi) പ്രകാരം ഏതൊരു കുട്ടിക്കും എല്ലാ വിധത്തിലും, നീതിന്യായനിർവഹണ പ്രക്രിയയിലുടനീളവും (Judicial Process) തന്റെ സ്വകാര്യതയും രഹസ്യസ്വഭാവവും സംരക്ഷിക്കുന്നതിനുള്ള അവകാശം ഉറപ്പാക്കിയിട്ടുണ്ട്. 2012-ലെ കുട്ടികളെ ലൈംഗികകുറ്റകൃത്യങ്ങളിൽ നിന്നും സംരക്ഷിക്കുന്നതിനുള്ള ആക്റ്റ് (POCSO) 23 ഉം 24(5) ഉം വകുപ്പുകൾ പ്രകാരം യഥാക്രമം മാധ്യമങ്ങളും പോലീസും കുട്ടികളുടെ സ്വകാര്യതയെ ഹനിക്കുന്ന തരത്തിൽ കുട്ടികൾക്കെതിരെയുള്ള ലൈംഗികപീഡന വാർത്തകളോ ലൈംഗിക പീഡനത്തിനിരയായ കുട്ടികളെ തിരിച്ചറിയുവാൻ സഹായകമാകുന്ന യാതൊരു വിവരങ്ങളോ പ്രസിദ്ധപ്പെടുത്തുവാൻ പാടുള്ളതല്ല. അത്തരം വാർത്തകൾ നൽകുന്ന മാധ്യമപ്രവർത്തകർക്കും മാധ്യമസ്ഥാപനങ്ങൾക്കും, ഉടമകൾക്കും, പ്രസാധകർക്കുമെതിരെ കേസ് രജിസ്റ്റർ ചെയ്യണമെന്നും നിയമലംഘകർക്കെതിരെ നടപടികളെടുക്കണമെന്നും കേരള സംസ്ഥാന ബാലാവകാശ സംരക്ഷണ കമ്മീഷൻ സൂചനയിൽ രണ്ടാമതായി പരാമർശിച്ചിട്ടുള്ള ഉത്തരവ് മുഖേന ശുപാർശ ചെയ്തിട്ടുണ്ട്. കേരളത്തിലെ പല ദൃശ്യ, ശ്രവ്യ, പ്രിന്റ് മാധ്യമങ്ങളും POCSO നിയമം, 23-ാം വകുപ്പിലെ വ്യവസ്ഥകൾ അവഗണിച്ച് കുട്ടികളുടെ ഫോട്ടോയും വ്യക്തിപരമായ വിവരങ്ങളുമടങ്ങിയ വാർത്തകൾ കൊടുക്കുന്നുണ്ടെന്നും ഇത് ശിക്ഷാർഹമാണെന്നും പ്രസ്തുത ഉത്തരവിൽ വ്യക്തമാക്കിയിട്ടുണ്ട്.

POCSO നിയമം 23(4) വകുപ്പുപ്രകാരം കുട്ടികളുടെ കേസുമായി ബന്ധപ്പെട്ട പ്രത്യേക കോടതിയുടെ മുൻകൂർ അനുവാദമില്ലാതെ കുട്ടികളെ സംബന്ധിച്ചുള്ള വിവരങ്ങൾ ദൃശ്യ, ശ്രവ്യ, പ്രിന്റ് മാധ്യമങ്ങൾ വഴി വെളിപ്പെടുത്തുന്ന കുറ്റത്തിന് ആറുമാസത്തിൽ കുറയാത്തതും ഒരു വർഷം വരെയാകാവുന്നതുമായ തടവുശിക്ഷയോ പിഴയോ അല്ലെങ്കിൽ രണ്ടും കൂടിയോ ശിക്ഷവിധിക്കാവുന്നതാണ്. ഈ വിഷയത്തിൽ പോലീസിനെ സംബന്ധിച്ചിടത്തോളം കുട്ടിയുടെ താൽപര്യം മുൻനിർത്തി പ്രത്യേക കോടതി മറിച്ച് നിർദ്ദേശം നൽകാതിടത്തോളം കുട്ടിയെ തിരിച്ചറിയുവാൻ സഹായകമായേക്കാവുന്ന വിവരങ്ങൾ പൊതുമാധ്യമങ്ങളിൽ നിന്നും സംരക്ഷിക്കപ്പെടുന്നുവെന്നത് എല്ലാ വിധത്തിലും ഉറപ്പാക്കിയിരിക്കേണ്ടതാണെന്ന് നിർദ്ദേശിക്കുന്നു.


2015-ലെ ബാലനീതിയും കുട്ടികളുടെ (ശ്രദ്ധയും സംരക്ഷണവും) നിയമം 74(1) വകുപ്പ് പ്രകാരം കുറ്റം ആരോപിക്കപ്പെടുന്ന കുട്ടിയുടെയോ, കുറ്റകൃത്യത്തിനിരയാകുന്ന കുട്ടിയുടെയോ, ശ്രദ്ധയും പരിചരണവും ആവശ്യമായുള്ള കുട്ടിയുടെയോ, പേരോ മേൽവിലാസമോ സ്കൂളോ കുട്ടിയെ തിരിച്ചറിയുന്ന രീതിയിലുള്ള മറ്റുവിവരങ്ങളോ ഉത്തരവാദിത്തപ്പെട്ട അധികാരികളുടെ അനുവാദമില്ലാതെ പത്രങ്ങളിലോ, മാസികകളിലോ, ദൃശ്യശ്രവ്യ മാധ്യമങ്ങളിലോ വെളിപ്പെടുത്തുവാൻ പാടില്ലാത്തതും, മറിച്ചുള്ള പ്രവർത്തിക്ക് 74(3)-ാം വകുപ്പ് പ്രകാരം ആറുമാസം വരെയാകാവുന്ന തടവുശിക്ഷയോ അഞ്ചു ലക്ഷം രൂപ വരെയാകാവുന്ന പിഴയോ രണ്ടുംകൂടിയോ നൽകി ശിക്ഷിക്കാവുന്നതുമാണ്. ബാലനീതിനിയമത്തിലെ 74(2)-ാം വകുപ്പ് പ്രകാരം അവസാനിപ്പിച്ചതോ തീർപ്പാക്കപ്പെട്ടതോ ആയ യാതൊരു കേസിലെയും കുട്ടികളെ സംബന്ധിച്ചുള്ള റെക്കോർഡുകൾ സ്വഭാവ സർട്ടിഫിക്കറ്റിന്റെ ആവശ്യത്തിലോ മറ്റുതരത്തിലോ പോലീസ് വെളിപ്പെടുത്തുവാൻ പാടില്ലായെന്ന് നിഷ്കർഷിക്കുന്നു.

2015-ലെ ബാലനീതിനിയമം ഒരു സ്പെഷ്യൽ നിയമമാണെന്നതിനാൽ 1973-ലെ ക്രമിനൽ നടപടി നിയമസംഹിതയുടെ ഒന്നാം പട്ടികയനുസരിച്ച് 74(3) വകുപ്പ് പ്രകാരമുള്ള ആറുമാസം വരെ തടവുശിക്ഷ വിധിക്കാവുന്ന കുറ്റം നോൺ-കോഗ്നീസിബിൾ കുറ്റമാണ്. എന്നാൽ ഇൻഡ്യൻ ശിക്ഷാനിയമം 228എ(1)-ാം വകുപ്പ് പ്രകാരം ലൈംഗിക പീഡനത്തിന് വിധേയമാക്കപ്പെട്ട ഒരു വ്യക്തിയെ തിരിച്ചറിയുന്ന രീതിയിൽ പേരോ മറ്റുവിവരങ്ങളോ അച്ചടിക്കുകയോ പ്രസിദ്ധീകരിക്കുകയോ ചെയ്യുവാൻ പാടുള്ളതല്ലായെന്നും 228എ(2)-ാം വകുപ്പിൽ എടുത്തു പറഞ്ഞിട്ടുള്ള സന്ദർഭങ്ങളിലൊഴികെ അത്തരം പ്രവർത്തി ശിക്ഷാർഹമാണെന്നും വ്യവസ്ഥ ചെയ്തിട്ടുണ്ട്. മേൽപറഞ്ഞ 228എ(1)-ാം വകുപ്പ് പ്രകാരമുള്ള കുറ്റം കോഗ്നീസിബിൾ കുറ്റമാണ്. ബാലനീതി നിയമത്തിലെ 88-ാം വകുപ്പിലെ തൽസമയം പ്രാബല്യത്തിലുള്ള മറ്റേതെങ്കിലും നിയമത്തിലെ കൂടിയ ശിക്ഷ ബാലനീതിനിയമപ്രകാരമുള്ള കുറ്റം ചെയ്തതായി തെളിഞ്ഞിട്ടുള്ള ഒരാൾക്ക്

ബാധകമാക്കാവുന്നതാണെന്ന വ്യവസ്ഥയുടെ വെളിച്ചത്തിൽ ഇൻഡ്യൻ ശിക്ഷാ നിയമത്തിലെ 228എ(1)-ാം വകുപ്പിലെ വ്യവസ്ഥകൾ 74(3) പ്രകാരമുള്ള കുറ്റത്തിന് ബാധകമാവുന്നതും പ്രസ്തുത കുറ്റം കോഗ്നീസിബിൾ ആകുന്നതുമാണ്. അതിനാൽ ബാലനീതി നിയമത്തിലെ 74(3)-ാം വകുപ്പ് പ്രകാരമുള്ള കുറ്റം റിപ്പോർട്ട് ചെയ്യപ്പെട്ടാൽ ഇൻഡ്യൻ ശിക്ഷാനിയമം 228എ(1)-ാം വകുപ്പ് പ്രകാരം കോഗ്നീസിബിൾ കുറ്റമെന്ന നിലയിൽ നടപടികൾ സ്വീകരിക്കുവാൻ എല്ലാ പോലീസ് ഉദ്യോഗസ്ഥരും ബാധ്യസ്ഥരാണ് എന്നറിയിക്കുന്നു.

2005-ലെ വിവരാവകാശനിയമം 8(1)(j) വകുപ്പനുസരിച്ച് വ്യക്തിയുടെ സ്വകാര്യതയിലേക്ക് അനാവശ്യമായ കടന്നു കയറ്റത്തിന് കാരണമാകുന്ന വ്യക്തിപരമായ വിവരങ്ങൾ വിവരാവകാശത്തിന്റെ പരിധിയിൽ നിന്ന് പൊതുതാൽപര്യത്തിനു വിധേയമായി ഒഴിവാക്കപ്പെട്ടിട്ടുണ്ട്. POCSO നിയമം 42 എ വകുപ്പ് പ്രകാരം പ്രസ്തുത നിയമത്തിലെ വ്യവസ്ഥകൾക്ക് മറ്റു നിയമങ്ങളിലെ വ്യവസ്ഥകളുമായി വൈരുദ്ധ്യമുള്ളപക്ഷം അത്തരത്തിൽ വൈരുദ്ധ്യമുള്ളിടത്തോളം POCSO നിയമത്തിലെ വ്യവസ്ഥകൾക്ക് മറ്റുനിയമങ്ങളിലെ വ്യവസ്ഥകൾക്കു മേൽ അധിപ്രഭാവം ഉണ്ടായിരിക്കുന്നതാണ്. അതിനാൽ POCSO നിയമം 24(5)-ാം വകുപ്പ് പ്രകാരം പ്രത്യേക കോടതി നിർദ്ദേശം നൽകാത്തതിടത്തോളം പോലീസ് ഉദ്യോഗസ്ഥർ കാത്തു സൂക്ഷിക്കേണ്ട കുട്ടിയുടെ തിരിച്ചറിയൽ സംബന്ധിച്ച കാര്യങ്ങളുടെ സ്വകാര്യത വിവരാവകാശ അപേക്ഷകളുടെ കാര്യത്തിലും ബന്ധപ്പെട്ട പബ്ലിക് ഇൻഫർമേഷൻ ആഫീസർമാരും അപ്പീൽ അധികാരികളും പരിഗണിച്ചിരിക്കേണ്ടതാണ്.

POCSO നിയമം 24(5) -ാം വകുപ്പ് പ്രകാരവും ബാലനീതിനിയമം 74(2)-ാം വകുപ്പ് പ്രകാരവും കുട്ടികളുടെ സ്വകാര്യത ഹനിക്കുന്ന തരത്തിലുള്ള യാതൊരു വിവരങ്ങളും റെക്കാർഡുകളും പോലീസ് വെളിപ്പെടുത്തുകയോ പൊതുമാധ്യമങ്ങൾക്ക് അവ വെളിപ്പെടുത്തുവാൻ സഹായമാകുന്നതരത്തിലുള്ള നിലപാട് സ്വീകരിക്കുകയോ ചെയ്യരുതെന്ന് കർശനമായി നിർദ്ദേശിക്കുന്നു.


ടി. പി. സെൻകുമാർ ഐ.പി.എസ്
സംസ്ഥാന പോലീസ് മേധാവി

ഗ്രാഹകർ : എല്ലാ ലിസ്റ്റ് 'ഡി' ഓഫീസർമാർക്കും
 - അറിവിലേക്കും അനന്തരനടപടികൾക്കുമായി
 പകർപ്പ് : സർക്കുലർ രജിസ്റ്റർ, പോലീസ് വെബ്സൈറ്റ്